

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

villūr naḍādūr śrī śrīnidhēḥ kṛtiṣu
॥ śrī aparyāptāmṛtavimśatiḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrī aparyāptāmṛtavimśatiḥ ॥

kavitājitakallōlikanyakākāntavakṣasē |

karuṇādiguṇādhyāya kamalānidhayē namaḥ ||

aparyāptāmṛtasvāmisaparyāsaktacētasām |

viparyāsavihīnānām uparyāśāstu mē sadā || 1 ||

madhuraṃ madhucitrōtthaṃ madhujinmadhu kiñcana |

mādhuraṃ mādhuraṃ cāpi mē dhuraṃ ca vahatyahō || 2 ||

śāntaṃ sanmadhuraṃ gabhīramanaghaṃ saundaryasārāspadaṃ

sarvāmōdavidhāyi cētasi sapadyāviśya saṃpaśyatām |

śrībhūbhūṣitapārśvabhūmiyugalaṃ sampūrayatsvaṃ grhaṃ

cakṣuṣmattapasah phalaṃ vijayatē śārṅgīti kiñcinmahaḥ || 3 ||

kiṃ gēhairgalitairdhanairapi gataiḥ kēdārajālaistathā

kiṃ vā tairapi vastubhiḥ priyatamaiḥ yātairmanōhāribhiḥ |

bandhubhyaśca samāgataiḥ paribhavaiḥ kiṃ vā mamātrāgatam

śrīmatkōmalavallikāsahacaram śrīśāṅgiṇaṃ paśyataḥ || 4 ||

śaṅkhaṃ cakramasiṃ gadāmapi tathā

śārṅgaṃ ca dhatsē samaṃ

śārṅgītyēva tava prathēha dhanuṣā

tatkēna na jñāyatē |

jñātaṃ tadbhavatassmitēna mṛdunā

bhāvānvitēnādhunā

samprāptaṃ hi dhanuṣpurāt janamimaṃ
trātuṃ nataṃ māmiti || 5 ||

amṛtamamṛta ! datvā mōhinībhāvatastvaṃ
kimiti pariṇatō'bhūḥ pūruṣassundarāṅgaḥ |
idamidamiti tattvaṃ pṛṣṭhatō dēvadēva !
tvayi vinihitadṛṣṭirvaktyasau kumbhanāthaḥ || 6 ||

tvayyāldabhāvāḥ kila kīrtitāstē
ālvār samākhyāstadidaṃ prasiddham |
ālvān tvamāsī kathamētadēvaṃ
ālvān mahīsārajasāravāci || 7 ||

kāvērīlaharīkaṇairupahr̥tai -
rabhyukṣitō vāyunā
kāvērījalavardhitābhirabhitaḥ
saṃvījitaśśālibhiḥ |
kāvērīsalilairatīva madhurai -
rāplāvitaḥ pūjakaiḥ
kāvērī bahudhā gatiṃ vidadhatīm
paśyannivāstē prabhuḥ || 8 ||

śētē kāmapi kālamēghamadhurāṃ
mūrtiṃ samādāya yaḥ
kāvērījalaśītalāvanisukhaṃ
bhōktuṃ bhujāṅgādhipē |
tiṣṭhatyadbhutaḥēmaramyasutanuḥ
pañcāyudhīmaṇḍitaḥ

kāvērījalavardhitāvaniruhāṃ
śōbhāṃ ca yō vīkṣitum || 9 ||

yaḥ kālē kalikāladōṣakaluṣā
vīthīśca tāstāstathā
tatrasthāñca narān dṛśā ca gatibhiḥ
sampāvayan sādaram |
sañcāraṃ vitanōti sāyamapi ca
prātaśca madhyandinē
tasmai hanta ! dayāghanāya mahatē
śrīśārṅgadhāmnē nama || 10 ||

śēṣē śayānastava pṛṣṭhabhāgē
tvamēva bhūyastanuramyabhāvam |
ālōkitum sādaramīśadēvam
utthānabhāvaṃ tanuṣē mukhēna || 11 ||

amṛtamamṛta ! dātuṃ mōhinībhāvamicchan
kimiti pariṇatastvaṃ pūrvamēvaṃ pumān san |
atha kila samayē śrīhēmanāmā munistvāṃ
subhaga iti vicintya svāṃ sutāṃ tē sa cādāt || 12 ||

hēmābhīdhānamunināthatapaḥphalaṃ tvam
hēmāpagāsubhagatīrabhuvi sthitassan |
hēmāmbujātaramaṇīramaṇīyapārśvaḥ
hē māṃ vilōkaya dṛśā dayayā”darēṇa || 13 ||

bhavatō mamāpi na bhīdā manāgapi
priyaśārṅganātha ! sakhitā’stu tadbhṛśam |

tava ca prasiddhiravanau tathaiva mē
nanu paśya cāpalatayaiva vardhatē || 14 ||

svāmin ! cāpalatāguṇastava tathā
lōkē prasiddhō babhau
dōṣaścāpalatā punarmama tathā
yadyanyathāpi sthitiḥ |
tvāmāśritya guṇā bhavanti bhagavan !
dōṣā apīti sthitaṃ
māmāśritya guṇā apīha nitarāṃ
dōṣā bhavantīti ca || 15 ||

tasmāccāpalatāṃ mayi sthitimatīṃ
vyāvartya durmārgataḥ
tvayyīdr̥ṇmadhurē niyōjya guṇa it -
yānandayan rakṣa mām |
ēvaṃ cēt tvayi yadvibhāti tadidaṃ
cāturyamavyāhataṃ
kṣāntissā karuṇā'pi sā nirupamā
sarvābhinandyā bhavēt || 16 ||

tvayi plutamanā munirvakulabhūṣaṇō yā jagau
śrutāvamṛtavarṣaṇīramṛta ! nātha ! gāthā daśa |
mṛtā iva tirōhitā nanu parāssahasrādhikāḥ
svayaṃ bhuvi hitā hi tāḥ bhṛśamajīvayassarvataḥ || 17 ||

bhavadviṣayiṇīrimā daśa sahasramadhyasthitāḥ
paṭhanti bhuvi yē narā ta iha kāmabhūtāḥ matāḥ |

priyā hariṇacakṣuṣāmiti jagau phalaṃ cōcitaṃ

tavāmṛta ! mama prabhō ! madhurimā kathaṃ varṇyatē || 18 ||

śrāntaṃ trivikramakṛtāvapi daṇḍakāyāṃ

vṛndāvanē ca mṛdulaṃ tava pādapadmam |

pītāambarāntaparivījitamadya nātha !

maccittapadmadalamadhyagataṃ vidhēyāḥ || 19 ||

maulau balērvinihitaṃ vibudhadviṣō'tha

nyakkurvataḥ kavigiraṃ ca hitaṃ padābjam |

maulau mamā'pi madhusūdana ! tādrśasya

kō'yaṃ vilamba iha tē bhagavan ! vidhātum || 20 ||

baddhaṃ padāmbujasamīpasamāśrayaṃ tvaṃ

sāraṃ drśā kalayasē nitarāmabaddham |

ēnaṃ janaṃ ca kalayaivamimaṃ prabandhaṃ

naivaṃ tathā kalaya sō'tha śukaṃ smarāmi || 21 ||

ajñō'haṃ hitamētadētadahitaṃ

tasmādidam kāryami -

tyētannēti vivicya vēditumahō

kā nāma śaktirmama |

ēkaṃ tvāṃ śaraṇaṃ gatō'smi bhagavan !

śrīkōmalāmbāpatē !

yanmē syāducitaṃ hitaṃ tadakhilaṃ

kāryaṃ tvayaiva prabhō ! || 22 ||

kanatkanakapadminīkamalavāsinībhūṣaṇaṃ

manōharamukhāmbujaṃ kimapi mañjumandasmitam |

*abhītimadhuraṃ karaṃ vinamatāṃ purō darśayat
tadētadamṛtābhidhaṃ bhavatu daivatam śrēyasē || 23 ||*

*aparyāptāmṛtasvāmiviṣayā śrīnidhīritā |
aparyāptāmṛtātmēyaṃ viṣṭiḥ śaṃsatāṃ mudē || 24 ||
|| iti śrī aparyāptāmṛtaviṣṭiḥ samāptā ||*